



ಉತ್ತಮ ಸಂಚಿಕೆ

ಏಪ್ರಿಲ್ 16ರ 'ಸುಧಾ' ಸಂಚಿಕೆಯಲ್ಲಿ ಡಾ. ವಿನಯ ಶ್ರೀನಿವಾಸ ಬರೆದ ಬೇಸಿಗೆಯ ಆರೋಗ್ಯ ಸಮಸ್ಯೆಯ ಕುರಿತ ಲೇಖನ ಚೆನ್ನಾಗಿತ್ತು. ಬೇಸಿಗೆಯಲ್ಲಿ ಹೆಣ್ಣುಮಕ್ಕಳಿಗೆ ಮನೆಯಲ್ಲೇ ಸಿಗುವ ವಸ್ತುಗಳಿಂದ ಸೌಂದರ್ಯವನ್ನು ಮಾಡಿಕೊಳ್ಳಲು ಮಾಹಿತಿಯನ್ನು ಲೇಖಕಿ ಪವಿತ್ರಾ ರಾಘವೇಂದ್ರ ಶೆಟ್ಟಿ ತಿಳಿಸಿಕೊಟ್ಟಿದ್ದಾರೆ. ಡಿ. ಎಂ. ಘನಶ್ಯಾಮ ಬರೆದ 'ಹೋದ ಕೈ ಮತ್ತೆ ಬಂತು; ಬದುಕುವ ಛಲ ತಂತು' ಸ್ತೂತಿ ಕಥನ ಓದಿದಾಗ ಆಘಾತವಾಯಿತು. ಅಷ್ಟೇ ಸಂತೋಷವಾಯಿತು.

-ಬಿ. ಎಸ್. ಮುಳ್ಳೂರ, ಹಲಗತ್ತಿ

ರೈಲು ಮಾರ್ಗ ಕೈಬಿಡಿ

ಏ.9ರ ಸಂಚಿಕೆಯಲ್ಲಿ ಕೇಶವ ಕೊರ್ಸೆ ಬರೆದ 'ಸಹ್ಯಾದ್ರಿ ಹತ್ತುವುದೇ ರೈಲು' ಲೇಖನ ಸಕಾಲಿಕವಾಗಿದೆ. ಅರಣ್ಯ ನಾಶದ ಪ್ರತಿಫಲವನ್ನು ಸಕಲ ಜೀವಸಂಕುಲಗಳು ಅನುಭವಿಸುತ್ತಲಿವೆ. ಇಷ್ಟಾಗಿಯೂ ಕೂಡಾ ಹುಬ್ಬಳ್ಳಿ-ಅಂಕೋಲ ರೈಲು ಮಾರ್ಗಕ್ಕೆ ಅನುಮತಿ ದೊರಕಿರುವುದು ದುರ್ದೈವ. ಈಗಲಾದರೂ ಎಚ್ಚಿತ್ತುಕೊಂಡು ಈ ರೈಲು ಮಾರ್ಗವನ್ನು ಕೈ ಬಿಡುವುದು ಲೇಸು.

-ಶಾಂತಾರಾಮ ನಾಯ್ಕ, ಹೊನ್ನಾವರ, ಗಾಯತ್ರಿ ರಾಮಣ್ಣ, ಬೆಂಗಳೂರು

ಆರ್ಯಸಮಾಜದ ಪರಿಚಯ

ಏ. 16ರ ಸಂಚಿಕೆಯಲ್ಲಿ ಪ್ರಕಟಿಸಲಾಗಿರುವ ಆರ್ಯಸಮಾಜದ ಕುರಿತ ನೇಮಿಚಂದ್ರ ಅವರ ಲೇಖನ ಅತ್ಯಂತ ಅರ್ಥಪೂರ್ಣ ಹಾಗೂ ಸಮಯೋಚಿತವಾಗಿದೆ. 1970ರಿಂದಲೂ ಆರ್ಯಸಮಾಜದ ಬಗ್ಗೆ ಕೇಳಿದ್ದೆ. ಆರ್ಯ ಸಮಾಜವನ್ನು ಸ್ಥಾಪಿಸಿದ ಮಹರ್ಷಿ ದಯಾನಂದ ಸರಸ್ವತಿ ಅವರ ಕುರಿತ ಮಾಹಿತಿಯನ್ನೂ ಲೇಖನದಲ್ಲಿ ಸಮಗ್ರವಾಗಿ ನೀಡಿರುವ ಲೇಖಕಿಗೆ ಅಭಿನಂದನೆ.

-ಮೋಹನ್ ಮಾರಸಂದ್ರ, ಬೆಂಗಳೂರು

'ಆರ್ಯಸಮಾಜ 145 ವರ್ಷಗಳ ಸಂಭ್ರಮ' ಬಹಳ ಮಹತ್ವದ ಮಾಹಿತಿಪೂರ್ಣ ಲೇಖನ. 'ಭಾರತ ಭಾರತಿ' ಕಿರುಹೊತ್ತಿಗೆಯಲ್ಲಿ ದಯಾನಂದ ಸರಸ್ವತಿ ಅವರ ಬಗ್ಗೆ ಓದಿದ ನೆನಪಿತ್ತು. ಅವರ ಜ್ಞಾನ, ಸಿದ್ಧಾಂತಗಳ ಬಗ್ಗೆ ಸರಿಯಾದ ಮಾಹಿತಿ ಸಿಕ್ಕಿತು.

-ಚಿನ್ನಮ್ಮ. ಶಿ. ಹಿರೇಮಠ, ಹುಬ್ಬಳ್ಳಿ

ಸ್ವಾಮಿ ದಯಾನಂದ ಸರಸ್ವತಿ ಅವರ 'ವೇದಗಳಿಗೆ ಹಿಂತಿರುಗಿ' ಎಂಬ ಕಠೆ ಹಾಗೂ ಅವರು ಸ್ಥಾಪಿಸಿದ ಆರ್ಯ ಸಮಾಜದ ಸಮಾಜಮುಖಿ ಕೆಲಸ ಹಾಗೂ ಮೂಢನಂಬಿಕೆ ವಿರುದ್ಧ ಜನಜಾಗೃತಿ ನಿಜಕ್ಕೂ ಶ್ಲಾಘನೀಯ. ಇತ್ತೀಚೆಗೆ ದೈವಾಧೀನರಾದ ಪಂಡಿತ್ ಸುಧಾಕರ ಚತುರ್ವೇದಿಗಳ ಬಗ್ಗೆ ಸಹ ಬಾಕ್ಸನ್‌ನಲ್ಲಿ ಕೆಲವು ವಿವರಗಳನ್ನು ಕೊಡಬಹುದಿತ್ತು.

-ಶಶಾಂಕ್ ಎನ್ ಕೋಣಂದೂರು, ಡಿ.ಜಿ. ಮಂಜುನಾಥ ತೀರ್ಥಹಳ್ಳಿ, ಪ್ರೀತಿ ಅರ್ಜುನಗಿ

ಅಪ್ರತಿಮ ದೇಶಭಕ್ತ ದಯಾನಂದರ ಸಾವಿನ ಪ್ರಸಂಗ ಓದುವಾಗ ಕರುಳು ಕಿವಿಚಿದಂತಾಯಿತು. ಓಟ್ಟಾರೆಯಾಗಿ ಸಂಗ್ರಹಿಸಿ ಇಡಬೇಕಾದ ಸಂಚಿಕೆ

-ಪುಷ್ಪಾಶ್ರೀರಾಮ್, ಬೆಂಗಳೂರು

ವೈರಸ್ ಲೋಕದ ರೋಚಕ ಕಥನ

ಏ. 16ರ ಸಂಚಿಕೆಯಲ್ಲಿ ಪದ್ಮನಾಭ ಭಟ್ ಅವರು ಬರೆದಿರುವ 'ಬಾವಲಿ ಹಾರುತಿದೆ ನೋಡಿದಿರಾ?' ಲೇಖನದಲ್ಲಿ ಬಾವಲಿಗಳಿಂದಾಗಿ ಜಗತ್ತನ್ನು ಕಂಗೆಡಿಸಿರುವ ಕೊರೊನಾ ವೈರಾಣುವಿನ ಜನನದ ಬಗ್ಗೆ ತಿಳಿದು ದಿಗಿಲಾಯಿತು. ಮುಂದಿನ ದಿನಗಳಲ್ಲಿ ಇನ್ನಷ್ಟು ಗಂಡಾಂತರಗಳು ಕಾದಿವೆಯೋ?

-ಶಾಂತ ಡಿ. ಗೌಡ ಬೆಂಗಳೂರು, ಸುಮನಾ, ಕೆ. ಪ್ರಕಾಶ್ ಚಿಕ್ಕಮಗಳೂರು

ಇಡೀ ಜಗತ್ತು ಈ ವೈರಾಣುವಿನ ಮೂಲದ ಬಗ್ಗೆ ಚಿಂತಾಕ್ರಾಂತರಾಗಿದೆ. ಸಮಸ್ಯೆ ಇನ್ನೂ ಹಿಡಿತಕ್ಕೆ ಬರುತ್ತಿಲ್ಲ. ಇಷ್ಟಾದರೂ ಚೀನಾ ಗುಟ್ಟನ್ನು ಬಿಟ್ಟುಕೊಡುತ್ತಿಲ್ಲ. ಮಂಗನಿಗೆ ಹೆಂಡ ಕುಡಿಸಿದರೆ ಏನಾಗುತ್ತೆ ಎಂಬುದಕ್ಕೆ ಪ್ರಸ್ತುತ ಸನ್ನಿವೇಶವೇ ಜ್ವಲಂತ ಉದಾಹರಣೆ!


-ರಾಜೀವ್ ಎನ್. ಮಾಗಲ್, ಹಾಸನ

ಚೀನಾದ ವಿಜ್ಞಾನಿ ಶಿ ರೈಂಗ್ಲಿ ದಶಕಗಳ ಕಾಲ ಕಾಡುಮೇಡು ಅಲೆದು ಕೊರೊನಾ ವೈರಸ್ ಬಗ್ಗೆ ಸಂಶೋಧಿಸಿದ್ದು ಮಾನವ ಕುಲಕ್ಕೆ ವರದಾನವಾಗಿದೆ. ಇಂತಹ ವಿಚಿತ್ರ ರೋಗಗಳಿಗೆ ವೇಗವಾಗಿ ಬೆಳೆಯುತ್ತಿರುವ ದೇಶಗಳು ಹೇಗೆ ಕಾರಣವಾಗಿವೆ ಎಂದೂ ಹೇಳಿದ್ದಾರೆ. ಕೊರೊನಾ ವೈರಸ್ ಬಗ್ಗೆ ನಮಗಿದ್ದ ಕೆಲವು ತಪ್ಪು ತಿಳಿವಳಿಕೆಯನ್ನು ಹೋಗಲಾಡಿಸಿದ್ದಾರೆ.

-ಮಹಾಲಿಂಗಪ್ಪ ಗೋ. ಹುಲಕುಂದ, ಬೆಂಗಳೂರು

ಮನುಷ್ಯನ ಸ್ವಾರ್ಥ ಮತ್ತು ಅತಿಯಾಸೆಗಳು ಪ್ರಕೃತಿಯ ಸಮತೋಲನವನ್ನು ನಾಶಮಾಡುತ್ತಿದೆ. ಇದು ಅರಿವಿದ್ದೂ ಮಾಡುವ ಅತ್ಯಾಚಾರ ಮತ್ತು ದುರಭಿಮಾನ. ಪ್ರಕೃತಿ ಇದನ್ನು ಪ್ರೀತಿಯಿಂದಲೇ ಸೂಚಿಸುತ್ತದೆ. ಅದನ್ನು ನಾವು ನಿರಾಕರಿಸಿದಾಗ ಭೀತಿಯನ್ನುಂಟು ಮಾಡಿ ಹೆದರಿಸಿ ತೋರಿಸುತ್ತದೆ. ಕೊರೊನಾ ಹುಟ್ಟಿಸಿದ ಭೀತಿಯಾದರೂ ಮಾನವನಲ್ಲಿ ಸಹಜ, ಸರಳ, ಸಹಬಾಳಿ, ಪ್ರೀತಿಯನ್ನು ನೆಲೆಗಾಣಿಸಲಿ.

-ಮೋರ್ಟು ರಾಘವೇಂದ್ರ, ಸೋಮಯಾಜಿ, ವಾಣಿ ಎಂ.ಜಿ, ಸುಬ್ರಹ್ಮಣ್ಯ ಕಲ್ಯಾಣ ಬೆಂಗಳೂರು



ಚಂದದ ನುಡಿಮುತ್ತುಗಳು

ಪತ್ರಿಕೆಯ 'ಮಾತೇ ಮುತ್ತು' ವಿಭಾಗದಲ್ಲಿ ಪ್ರಕಟವಾಗುವ ಮಾತುಗಳು ಜೀವನಕ್ಕೆ ಬಹಳ ಉಪಕಾರಿಯಾಗಿವೆ. ನೊಂದಜೀವಕ್ಕೆ ಇಂಥ ಒಂದು ಮಾತು ಔಷಧಿ ಆಗುತ್ತದೆ.

-ಸುನೀತಾ ಬಾನಿ, ಬೆಂಗಳೂರು

ಲೇಖಕಿ ಹರಿಪ್ರಿಯ!

ಏ. 16ರ ಸಂಚಿಕೆಯ ಗಾಂಧಿನಗರದಲ್ಲಿ ಬಂದ 'ಲೇಖಕಿ ಹರಿಪ್ರಿಯ' ಓದಿ ಖುಷಿಯಾಯ್ತು. ಇತ್ತೀಚಿನ ನಟನಟಿಯರಲ್ಲಿ ಸಾಹಿತ್ಯದ ಒಲವು ಕಡಿಮೆ. ಹರಿಪ್ರಿಯಾ ಲೇಖಕಿ ಆಗಿರುವುದು ಇದಕ್ಕೆ ಅಪವಾದವೆಂಬಂತೆ ಕಂಡರೂ ಬರವಣಿಗೆ ಅವರ ವೈಯಕ್ತಿಕ ಬದುಕು ಅಥವಾ ವೃತ್ತಿ ಬದುಕಿನಲ್ಲಿ ಹೊಸ ತಿರುವು ಮೂಡಿಸಿರುವುದಂತೂ ನಿಜ.

-ಸಿದ್ದಾರ್ಥ ಹೆಬ್ಬಾರ್, ಉಡುಪಿ

ತಪ್ಪಾಗಿದೆ

ಏ. 23ರ ಸಂಚಿಕೆಯಲ್ಲಿ ಮಾಂಟೊ ಬರೆದ 'ಇತಿಹಾಸದ ಕಾರ್ಕೋಟಕ; ಕಲಿಸುವುದೇ ವಿವೇಕದ ಪಾಠ' ಲೇಖನದಲ್ಲಿ 'ದಿ ಗ್ರೇಟ್ ಪ್ಲೇಗ್' ಘಟಿಸಿದ್ದು 1965-66 ಎಂದು ಪ್ರಕಟವಾಗಿದೆ. ಆದರೆ ಅದು ನಡೆದಿದ್ದು 1655-66ರಲ್ಲಿ.

-ಜೀವನರಾಮ್, ಸಕಲೇಶಪುರ

ಪ್ರತಿಕ್ರಿಯೆ | ರಚನಾತ್ಮಕ ಟೀಕೆ-ಟಿಪ್ಪಣಿಗಳಿಗೆ ಸ್ವಾಗತ. ಪ್ರತಿಕ್ರಿಯೆ ಚುಟುಕು, ಚುರುಕಾಗಿರಲಿ. ಇ-ಮೇಲ್: feedback@sudha.co.in